



రైలు బండిలో నైకాళికులు

శ్రీ రమణ

నవయుగ వైతాళికులు అందరూ ఒకే చోట తారసపడడం చాలా అరుదైన సంఘటన. అందరూ కలసి రైలు ప్రయాణం చేయడం మరీ అపూర్వం. అట్లాంటి సంఘటనని వూహించి రాయటానికి ప్రయత్నించాను. వారి పట్ల నాకు గల గౌరవాభిమానాలే దీనికి ప్రేరణ. పాఠకులు సహృదయంతో స్వీకరించస్పార్ధన.

రైలు బయలు దేరింది.

రైలు పెట్టి నవయుగ వైతాళికులతో కిటకిటలాడుతూంది.

విశ్వనాథ, కాటూరి, పింగళి, దేవులపల్లి, శ్రీ శ్రీ, పిలకా, మొక్కపాటి, శివ శంకరశాస్త్రి, జలసూత్రం... వీరందరితో రైలు బోగి కళకళలాడుతూంది.

రైలు మెల్లమెల్లగా వేగం అందుకుంటోంది.

ఆంధ్ర సరస్వతి పల్లకిలో ఊరేగుతున్నట్టుంది.

రైలు ఊగుతూ సాగుతోంది.

తెలుగు పలుకు ఊయలలూగుతున్నట్టుంది.

రైలు వేగం అందుకుంది.

విజ్ఞాన సర్వస్వం పుటలు రెపరెపలాడినట్లయింది.

** ** *

కిటికీ పక్కసీటులో దుడుకు మీసాలు, ఎర్రటి రూపం దిట్టమైన అంచున్న ఖద్దరు పంచె సిల్కు లాల్చీతో కాటూరివారు కూర్చున్నారు. పక్కన వెడల్పు మూతి వున్న సీసాలో చుట్టబెట్టిన పాగాకు కాడలు - సరిజోడుగా అగ్గిపెట్టి - సన్నగా, పొడుగ్గా సనాతనంగా తాళపత్ర గ్రంథంలా వున్న విశ్వనాథవారు ఎదురు సీటులో కూర్చుని కాటూరి వారిని శ్రద్ధగా గమనిస్తున్నారు.

ఆయన పాగాకు కాడ తీసి, వైనంగా పాయ చీల్చి, చుట్ట చుట్టే పనిలో త్రికరణశుద్ధిగా లీనమైపోయారు.

"మీకు పాయలు తీయడమే వచ్చు... మా బాపి బావకి జడవేయడం కూడా వచ్చు..." కొంటెగా అని-

రావోయి! సిన్నవాడ

మావాడ

ఆడినోరి సిన్నవాడ

రావోయి సిన్నవాడ - అంటూ పాడడం ఆరంభించారు విశ్వనాథ.


పిలుపుపాట వింటూనే బాపిరాజుగారు అవతల వింగ్లోంచి వచ్చారు. కళహంస కదలి వచ్చినట్టు...

"ఇంతకీ నిర్వాహకులు సరసులేనా... ఓ శాలువా ముక్కయినా కప్పుతారంటారా..." - జనాంతికంగా అన్నారు విశ్వనాథ.

"ఏమో? దండల వరకూ శ్రీపాద హామీ పడ్డాడు కదా... వెళ్తోంది కాకినాడ కనుక లంకపాగాకు పుప్పులం... ఇక మిగతావంటారా... మన ప్రాప్తం - వారి దయ..."

చుట్టపాగలోంచి కాటూరి వారు వదలిన మాటలివి.

నోసలు కదిలించారు పింగళి లక్ష్మీకాంతం గారు. త్రాసు



ముల్లులా నోసటినున్న గీరునామం కదిలించి కొంచెం ఆవేశ ధోరణిలో "అయినా మనం వెళ్తోంది మంగపతి గారింట్లో పెళ్ళికి. వీరమ్మ పెళ్ళిలోనే నారిగాడికి వాడక సోగని- ఈ పెళ్ళివంకన వారి నెత్తిన సాహితీ సమితి యావత్తూ దిగిపోయి సర్వసభ్య సమావేశం పూర్తి చేసుకోవాలని గదా బయలుదేరాం - ఊరికే పెట్టే అమ్మ నీ మొగుడు బంతిన పెట్టమన్నట్టు... ఇంకా శాలువాలూ సన్నానాలూ కూడానా..." అన్నారు పింగళి.

"నిర్వాహకులు సరసులేనా... అన్నాను. దానికింత కంఠశోష ఏల?" అన్నారు విశ్వనాథ, పింగళి వారిచ్చిన జవాబు తనకేనని గ్రహించి.

"కాకినాడ పౌరుల ఔదార్యాన్ని శంకించనక్కరలేదు. ప్రతి భక్తి వారెప్పుడూ పట్టం కడ్డారు... నేనెన్నడూ అక్కడ నుంచి శాలువా లేకుండా రాలేదుమరి..."

అప్పర్ బెర్త్మీంచి దేవులపల్లివారి గళం పలికింది - కిందనే వున్న కాటూరివారి వైపు చుట్టకోసం చెయ్యి చాపుతూ అన్నారాయన.

"ప్రతిభ మాట ఎలా వున్నా - ప్రాంతీయాభిమానం కొంత అఘోరిస్తుంది కదా..." - విశ్వనాథ వారి విసురు.

గంభీర వాతావరణం ఆవరించింది. రైలు పెట్టెలో పరిస్థితి గ్రహించిన పిలకా గణపతి శాస్త్రిగారు - వున్నట్టుండి ఒక్కసారి కళ్లు పెద్దవి చేసి బోలెడు ఆశ్చర్యం నటిస్తూ...

"ఆహో... ఏమి బిస... ఏమి బిస... ఆ యొక్క రాక్షస బొగ్గుతో ఇంతమందినీ లాక్కుని ఈ విధంగా ఛుకు... ఛుకు... ఛుకు మని అలుపూ సాలుపూ లేకుండా పరుగెత్తడం వుంది చూశారూ... అరెరెరె... ఏమాశ్చర్యం...?" అని అందరివైపు నోరు తెరిచి చూశారు.

అప్పుడే వస్తున్న జలసూత్రం రుక్మిణి నాథ శాస్త్రి ఆశ్చర్య ప్రకరణమంతావిని-



హాస్యకథలు

"మనవాళ్ళు మామూలు తోటకూర తిని మహాకావ్యాలు రాసేస్తుండగా లేంది- బొగ్గుతో రైలు నడపడంలో ఆశ్చర్యం ఏముంది లెండి..." అన్నారు సామ్యంగా. ఉత్తరీయాలు వున్న వాళ్ళూ, లేని వాళ్ళూ కూడా ఒక్కసారి బుజాల మీద చేతులు వేసుకున్నారు.

తల్లావర్షుల శివశంకరస్వామి నీటుగా సింగిల్ సీటు మీద రైల్లో కూడా నేను సభాపతినే అన్నట్టు కూచున్నారు ఏదో తీవ్రంగా ఆలోచిస్తున్న భంగిమలో.

జలసూత్రం ఓ క్షణం ఆగి "రైలు పట్టాల్సి చూస్తుంటే మ సభాపతిగారి కవిత్వం జ్ఞాపకమొస్తుంది నాకు - అడ్డంగా వేసిన బద్దీలు నిక్కచ్చిగా కొలిచి తూచి వేసినట్టుంటే ఆయన పద్య పాదాలాగూ, క్రమంగావుంటాయి. ప్రతి ఎనిమిదింటికీ దూరం తగ్గించి కాస్తంత దగ్గరగా నాలుగు బద్దీలుంటాయి చూశారూ- సీస పద్యం కింద ఎత్తుగీతి లాగు - సమాసాల కంకర రాళ్లు సరేసరి- అటూ ఇటూ కొలిచి కొట్టిన మార్జిన్లు లాగు ఇనుప కమ్మీలు... స్వామి వారి పద్యాలని తెచ్చి పాడుగ్గా పేర్చుకుంటూ పోతే రైలు పట్టాలే సుమండీ..." అనేసి మెరుపులా మాయమై పోయారు.

"ఉపమ బేషుగ్గా వుందీ..." అని ముక్తకంఠంతో అక్కడ వున్న వారందరికీ అనాలనిపించింది. కాని తమాయింతుకున్నారు.

శివశంకర స్వామి వారు మాత్రం గొంతు పెగలనంతగా వుక్రోషించారు. వుపాయం తోచక పూరుకున్నారు.

అలక్ష్య లక్ష్య లక్షణంగా పైజమా పైచొక్కా వేసుకుని

నా మార్గం వేరన్నట్టు ఇవతల కక్ష్యలో కూచుని హారీన్ ఛట్ చదువుకుంటున్న శ్రీ శ్రీ స్వామివారి వంక ఓ చూపు చూసి కళ్ళద్దాలు సవరించుకున్నారు. అంతా నిశ్శబ్దం. వాతావరణం దిగులుగా వుంది.

ఇంతలో ఏపిల్... ఏపిల్... పావలా... పావలా అని గుక్క తిప్పకోని కేకతో పళ్ళబ్బాయ్ కంపార్ట్మెంట్లోకి వచ్చాడు.

ఆ సమయంలో పళ్ళబ్బాయ్ పెద్ద ఆసరా అయ్యాడు అందరికీ- అప్పట్లో భావకవిత్వం బ్రేక్ త్రూ అయినట్టు-

"కొంటే బావుంటుంది"- అన్నారు పింగళి.

"తింటే మరీ బావుంటుంది"- అన్నారు కాటూరి.

"జంట కవిత్వం బానేవుంది... అయితే నేను కొనాల్పిందేనా..." అంటూ ఎంపిక చేసి పది పళ్లు బేరం చేశారు విశ్వనాథ-

"మిగిలిన మాత్రం నాకోటి ఇవ్వండి" అన్నారు గణపతి శాస్త్రి.

విశ్వనాథ వారు తలొకటి పంచి తనొకటి నోటికి తగిలించారు. పక్కకూర్చోంచి శ్రీ శ్రీ బుసకొట్టిన శబ్దం చేసి "ఏపిల్ బూర్జువా వ్యవస్థకి ప్రతీక..." అన్నారు.

"అయితే మీరు జామిపళ్లు తప్ప తినరా ఏమిటి? ఏప్ అంటే వానరము. ఏపిల్స్ని నేను హనుమత్రసాదంగా తింటూ వుంటాను..." విశ్వనాథ ఏపిల్ నముల్తూ అన్నారు.

మరోసారి హూంకరించి ఛట్లోకి వెళ్లిపోయారు శ్రీ శ్రీ. ఉన్నట్టుండి కమ్మని అత్తరు వాసన గుప్పన తగిలింది.

అందరూ ముక్కుపుటాలెగరేసి పైకి చూశారు.

అప్పర్ బెర్త్ మీద కూచున్న కృష్ణశాస్త్రిగారు అత్తరులో

దూది తడిపి వైనంగా టీక్కెట్లకి రాస్తున్నారు- ఎంకిపాట హామ్ చేస్తూ.

అది గమనించిన విశ్వనాథ నవ్వు ఆపుకుని- "అన్నట్టు మన టీక్కెట్లెక్కడ?"- అన్నారు.

"రుక్మిణీ నాథం దగ్గర వుంటాయ్" అన్నారు కాటూరి వారు చాలా నిర్లక్ష్యంగా చుట్టనోటితో-

"ఉంటాయ్- అని వూహించడం కాదు- వున్నవా?- అది ముఖ్యం-అడుగో రంకుమొగుడల్లే టీక్కెట్లవాడు రానే వస్తున్నాడు."

మనవాళ్ళ మామూలు తోటకూర తిని మహాకావ్యాలు రాసేస్తుండగా లేంది - బొగ్గుతో రైలునడవడంలో ఆశ్చర్యం ఏముంది లెండి...



ఇంతలో టి.టి.ఇ. "టికెట్ సార్ టికెట్" అంటూ వచ్చాడు. "మాటలోనే వచ్చారు... వెయ్యేళ్లు... మా రుక్మిణీనాథం దగ్గర వున్నాయి"

"ఆయనెక్కడ..."

"ఇప్పటిదాకా ఇక్కడే వున్నాడండీ... ఇప్పుడే వస్తాడు..."

శి.శ. స్వామి వారికి కోపం ఇంకా తగ్గలేదు.

అప్పర్ బెర్త్ మీద కూచున్న కృష్ణశాస్త్రిగారిని

"సార్ మీరు దిగిరండి... టికెట్ ప్లీజ్..." అన్నాడు.

"దిగిరాను దిగి రాను

దివి నుంచి భువికి

దింపి వేతురు గాక

నాకేటి వెరపు"-

అన్నారు కృష్ణశాస్త్రి గంభీరంగా-

ఏమీ అర్థంగాని టీక్కెట్లవాడు "తమరెవరు? ఎక్కడకి వెళ్ళాలి" అన్నడు టీక్కెట్ల కోసం చెయ్యి జాపి.

"నా నివాసమ్ము తొలుత గంధర్వలోక

మధుర సుషమా సుధాగాన మంజువాటి

ఏ నొక వియోగ గీతిక,"

అనగా విని, కాలము వ్యర్థపుచ్చ నిచ్చగించక, టీక్కెట్లందు కొనుచు ఆ కవికి టి.టి.ఇ. నిట్లనియె:

"టికెట్ ప్లీజ్"



కృష్ణశాస్త్రిగారు చహల్ తో లాల్ బేబులో చెయ్యిపెట్టి ఘుమ ఘుమ లాడుతున్న రెండు టికెట్లని అందించారు. టి.టి.ఇ ముక్కు లెగరేసి అదోలా ఆయన వంక ఓసారి చూసి- "ఈ రెండో టికెట్ ఎవరిది" అన్నాడు.

"నా ఊర్వశికి..."

"వేరీజ్ ప్లీ...?"

"ఎదలోపలి యెదలో, నెమ్మదిలో, జీవిత రహస్యమార్గమ్ము లలో"

.....

కింద నున్న కురుమెళ్ల వెంకట్రావుగారు గురువుగారి హుటం చూసి కంగారు పడ్తున్నారు. దిగిరండి అంటే దిగిరాను అంటున్నారు. ఆయనకి అంతా అయోమయంగా ఉంది.

"సంధ్యావసాన
సమయమున నీప పాదప శాఖికాగ్ర
పత్ర కుటీలముల లోపల వసించు
ఇరుల గుసగుసల్ వానిలో నిపుడునపుడు..."

టి.టి.ఇ. అయోమయంలో పడి "అయ్యా ఏమిటి వారనేది" అని కురుమెళ్ల వారిని అడిగారు.

"... ఎదియె అపూర్వ మధుర
రక్తి స్ఫురియించుగాని అర్థమ్ము కాని
భావగీతమ్ములవి..."- అని కురుమెళ్లవారు సమర్థించి చెప్పారు. ఆ రెండో టికెట్టు నా కోసం తీసుకు న్నారని కూడా వచ్చి చెప్పారు. పాయింట్రీ వదిలేసి లెఖ్కు సరిపెట్టుకున్నాడు టి.టి.ఇ.

"...కాదు...కాదు. ఇతనికి కాదు... ఇది నా ఊర్వశికి నిదురలో స్వప్నాల కదలికే బరువైన కలులెల్ల కనులీచ్చి కాల్చు నా గతియేమి!" అని దేవులపల్లి వాదిస్తే-

"అయ్యా- మధ్యలో దింపేస్తే నా గతి ఏమిటో ఆలోచించండి-" ప్రాధేయ పూర్వకంగా వారించారు వెంట్రావుగారు.

టిక్కెట్లవాడు ఇదంతా గమనించి దేవులపల్లి వంక జాలిగా చూసి వూరుకున్నాడు.

విశ్వనాథకి చెయ్యి జాపి- "టికెట్ సార్..."

"లేదు"

"లేదా... ఇందాక ఎక్కడో వుందన్నారు?"

"ఔను. అంటాను.

అల నన్నయకు లేదు తిక్కనకు లేదు..."

"వాళ్ల సంగతి సరైంది. మీ సంగతి చెప్పండి- పైగా మీరెవరో పెద్దమనిషిలా వున్నారు..."

వి.స.గారు వాని వంక విసవిసా చూసి-

"నన్ను నెలుగరో తెలుగునాట మీరు విశ్వనాథ కులాంబోధి విధుని బహు వి చిత్ర చిత్ర ధ్వని బహువిచ్చిత్తి మన్మ హాకృతి ప్రణేత సత్యనారాయణ కవి"- అని కంఠమెత్తి పాడారు.

"పద గుంఫన మమోఘము....." అని వ్యాఖ్యానించారెవరో - బహుశా కాటూరి వారే కావచ్చు.

టి.టి.ఇ. అందుకేమీ రియాక్ట్ కాలేదు.

"పక్కన నిలబడండి అన్నట్టు సైగచేసి కాటూరి వారిని సమీపించాడు."

కాటూరి వారు మౌనంగా పింగళి వారిని చూపించారు.

"ఇదేం పద్ధతిగా లేదు. ఎంత జంటకవులమైనా జవాబు కలిసే చెప్పాలా ఏమిటి? ఈ క్లిష్ట సమయంలో నామీద భారం మోపకండి.... మీరే చెప్పండి ఆ సంజాయిషీ ఏదో...." చుట్టూ తియ్యకుండా "ఉహు.... ఉహు...." అనడం తప్ప కాటూరి వారి జవాబు లేదు.

టి.టి.ఇ.కి ఇదేదో ఓ ముఠా అనీ, టికెట్ లేని ట్రావెలర్స్ అనీ అర్థమైపోయింది -

అసలే లాలిత్యం - ఆపైన భయం - బాపిబావ మెలికలు తిరిగి పోతున్నారు - పక్కన నిలబడి.

"టికెట్ ప్లీజ్...." అనగానే బాపిరాజుగారు నీటి చిమ్మిన ఒక్కతూరి పైకెగిసినట్టు ఇట్లు ఆరంభించిరి -

"బెజవాడ నుండి కాకినాడు పోర్టు స్టేషనుకు టికెట్టు కొని యుంటిని. నేను రూపాయి నాణెము ఇవ్వగా టికెట్టు యున్నా మూడణాలన్నర తిరిగి ఇచ్చినాడు. అతడిచ్చిన టికెట్టు రెండంగుళముల మున్వీసము పొడవు, అంగుళము బైన ఆరు వీసముల వెడల్పూ, రెండు నూళ్ల మందమునూ, అర తులము బరువున్నా కలిగి యుండెను. దానిపై ఏడు అంకెయు, దానికి ముందు రెండు సున్న వున్నవి. మొదటి అంకె అయిదు తదుపరి నాలుగవున్నది. తెలుపు పసుపు కలిసేత వర్ణములో కుడి అంచుపై భాగమున నల్లని చార కలిగియుండెను. నీనా దేశములో జలవర్ణ చిత్రములను ఇదే కొలతలు గల ఫలకములపై చిత్రించు నాచారము కలదు. ఇట్టి వానిని మినియేచరు చిత్రకళ అని వ్యవహరింతురు...."

"మహాప్రభో నన్ను వదిలెయ్యండి" అని గావుకేక పెట్టి టి.టి.ఇ. అవతలి వైపుకి నిష్క్రమించినాడు.



“నీ శైలికి గొంత శక్తియున్నది” - అని విశ్వనాథ బాపిబావని అభినందించిరి.

“రేపు సాహితీ సమితి సమావేశంలో - మన సభ్యులకు రైల్వలో, బస్సులో, లాంచీలో, రేపు పడవలో టిక్కెట్ కోసే అగత్యం వుండరాదని ఒక తీర్మానం ఏకగ్రీవంగా ఆమోదింపజేసి, వాటి నకళ్లు తీసి సర్కారు వారికి సమర్పిస్తాను” సభాపతి హోదాలో హుకుం జారీ చేశారు శివశంకరస్వామి.

“రేపటి సంగతి సరే..... ఇప్పటి మాటేమిటి?”

“అసలంతకీ మన రుక్మిణీ నాథం ఏమైపోయినట్టు....”

టి.టి.ఇ. వచ్చే స్టేషన్లో దిగిపోవాలని నిష్కర్షగా చెప్పేశాడు. అంతా గందర గోళంగా వుంది - కవులలో కలకలం.

“కర్మఫలము అట్లున్నపుడు ఒకయూరి కరణము మరియొక ఊరి కాపుకాక తప్పదు. మనము రుక్మిణీనాథమును నమ్మి తిమి. మనిషి మనిషిని నమ్మును, లేనిచో మానుని నమ్మునా? నమ్మడు. నమ్మక మనగానేమి? అది యొక మానసిక ప్రవృత్తి. నమ్మకము వేరు. విశ్వాసము వేరు. సమాజము - అనగా మనుషుల గుంపు. ఇందు కొందరు అంజనీ బుత్రులు కొందరు ఆషాడ భూతులు. ఆతడు నమ్మిన బంటు. ఈతడు కాదు. అది మనకు తొలుత తెలియునా? తెలియును. తెలియదు. ఇదియొక చమత్కారము.....”

“చస్తుంటే సంధ్యమంత్రమని - నడుమ మీ మధ్యాక్కరలా....” అని పింగళివారు వారించారు.

ఈ సందడిని చీల్చుకుంటూ ఓ కంచు కంఠం విన్పించింది - “పతితులార!

భ్రష్టులార!

దగాపడిన తమ్ములార!

ఏడవకండేడవకండ్లి!

వచ్చేశాయ్, విచ్చేశాయ్,

జగన్నాథ

జగన్నాథ

జగన్నాథ రథ చక్రాల

వచ్చేశాయ్, విచ్చేశాయ్....”

అని శ్రీశ్రీ కంఠం, రైలు పెట్టి మార్మోగింది.


అంతా బిక్కు బిక్కు మంటూ నిశ్శబ్దంగా చూస్తున్నారు.

“ఏమిటయ్యా - మా టిక్కెట్లగాని నీ జేబులో వున్నాయా? అంతలా భరోసా యిస్తున్నావ్” అని సూటిగా అడిగారు విశ్వనాథ.

“ఇతరేతర కారణాల వల్ల నేనేమీ చెప్పదల్చుకోలేదు” ముక్త సరిగా అన్నారు శ్రీశ్రీ -

టి.టి.ఇ. మాత్రం గేటువైపు జారుకున్న గణపతిశాస్త్రిగారిని నిలదీశాడు.

టిక్కెట్ కోసం చెయ్యి జాపగానే - టిక్కెట్లవాడి అరచెయ్యి సాగదీసి నవ్వుబోతూ “అరెరె.... వండర్ ఫుల్... ఇది చెయ్యి కాదు.... అయ్యా, తమరు నమ్మాలి - నేను తిరుగాచ్చేపటికి మీరిక్కడ వుండరు.... ఆ రేఖ మహత్యం అలాంటిది” గణపతిశాస్త్రిగారి జ్యోతిష లాక్యానికి టి.టి.ఇ. పడిపోయాడు. కొంచెం సిగ్గుపడి చెయ్యి వినయంగా అందించాడు. శాస్త్రిగారు ఏకధాటివ వున్నవీ లేనివీ చెప్పి టిక్కెట్ గండం తప్పకున్నారు.



శ్రీశ్రీ వంతు వచ్చింది. టిక్కెట్ లేదు. పైగా అందరికీ భరోసా ఇవ్వడంకూడాను. ఇదంతా గమనించి -

“ఎవరు మీరు” అన్నాడు టి.వాడు.

“భూతాన్ని

యజ్ఞోపవీతాన్ని

వైష్ణవ్య గీతాన్ని నేను”

“కవిత్వంలో దేనికీ? తెలుగులో చెప్పరాదుటయ్యా” అన్నా రెవరో.

“నేను శ్రీశ్రీని. ఈ శతాబ్దం నాది”

“కావచ్చు. కాని ఈ రైలు శ్రీ సర్కారు వారిది” అన్నాడు టి.టి.ఇ.

“మొన్నటి దాకా తెలుగు సాహిత్యం నన్ను నడిపింది. ఇప్పుడు దాన్ని నేను నడుపుతున్నాను....”

“అవచ్చు. కాని ఈ రైళ్ళని ఇండియన్ రైల్వేస్ వారు నడుపుతున్నారు.”

“ఔను నిజం, ఔను సుమా

నీవన్నది నిజం నిజం”

అనేసి శ్రీశ్రీ సీటుమీద కూచుని, నిట్టూర్చి మళ్ళీ హారీన్ ఛటోలోకి వెళ్ళిపోయారు.

తనంతట తానే ఎదురుపడి “నేనేమోనూ.... సారీ. ఐ యామ్ మిస్టర్ నరసింహశాస్త్రి మొక్కపాటి ఆఫ్ మొగల్తూర్ - ఆథర్ ఆఫ్ బారిష్టర్ పార్వతీశం దిగ్రేట్.....” అని టి.టి.ఇ. ఘట్టిగా షేక్ హ్యండిచ్చి పరిచయం చేసుకున్నారు.

“తర్వాణి అన్నం, ఆవకాయ, మంచినీళ్ళ మరచెంబు పంటి కిందకి వుంటాయని మామిడి తాండ్ర, జంతికలూ తెచ్చుకున్నాను. బట్ టికెట్ ఫర్ గాటెన్.....”

టిక్కెట్లవాడు వుదాసీనంగా విని, రైలు ఆగే స్టేషన్ కోసం చూస్తున్నాడు - ఓ నిర్ణయానికి వచ్చేసి.



కొందరు వినయం ప్రదర్శిస్తూ నిలబడ్డారు. కొందరు "కానున్నది కాక మానునా" యని కూర్చున్నారు. కాటూరి వారు చుట్టకాల్పడం మానలేదు. "చుట్ట పారేయ్యండి. బొత్తిగా లాక్యం తెలీదు...." అని గుసగుసలు వినిస్తున్నాయి. కృష్ణశాస్త్రిగారి అత్తరు పరిమళం తగలేదు. కురుమెళ్లవారు స్తిమిత పడ్డారు. సభాపతి ఈ విధంగా నైనా రుక్మిణీనాథానికి శాస్త్రి జరుగుతుందని లోలోపల తృప్తి పడుతుండగా -

రైలు ఆగింది -

శ్రీశ్రీ చేత 'రుక్కాయ్' అని పిలవబడే రుక్మిణీనాథం రొప్పుతూ రోస్తూ రావడం కనిపించింది. అందరికీ జ్యోతిర్దర్శనం అయినంత సంతోషమైంది. "కొంప ముంచావు కదయ్యా...." అన్నారంతా ముక్త కంఠంతో.

"ముంచే వాడినైతే అసలు రాకే పోదును కదా...." అన్నా డాయన.

"ఇంతకీ టిక్కెట్లెక్కడా...."

"నోట మాట రావడం లేదు. కొంచెం స్తిమిత పడనీండి" జలసూత్రం వెనకాల, తరుముకు వస్తున్నట్టు - ఎర్రరంగు సేలం పట్టుపంచె, పెన నిండుగా వుత్తరీయం కప్పుకుని ఓ నిండైన విగ్రహం కదలి వస్తూంది. ఆయన చేతిలో వెండి చెంబు - అందులో దర్భతో కట్టిన కూర్చ.... మధ్య మధ్య మనిషి తగిలినపుడల్లా ఆగి, చెంబులోంచి కూర్చోదకం నెత్తిన జల్లుకు ముందుకు సాగుతున్నారు. కాలుతున్న ప్లాట్ ఫాం మీద కాళ్లకి చెప్పులు కూడా లేవేమో మరీ వేగంగా నడుస్తున్నారు.

"ఏమోయ్.... సఖుడా! కుశలమా?" అన్నారాయన కవులు అందర్నీ వుద్దేశించి.

"తమరా మహాశయా...." అన్నారంతా.

ఆయన రాయప్రోలు సుబ్బారావుగారు! ఆమలిన శృంగార చక్రవర్తి!

"కాళ్లకి జోళ్లు తగిలించుకో కూడదూ...." అన్నారు కాటూరి వారు.

"....ఈ అనంత భూతలిని మన భూమి వంటి చలని భూమి లేదు.

ఏ దేశమేగినా, ఎందుకాలిడినా...." అన్నారాయన గాంధీ ర్యంగా

"ఈ జీవుని వేదన ఈ జీవిది...." అని విశ్వనాథ ప్రకాశంగా నిట్టూర్చారు.

జలసూత్రం వారి రొప్పు తగింది. అందరూ ఆయన వంక గుచ్చి గుచ్చి ముద్దాయిని చూసినట్టు చూస్తున్నారు.

"అమలిన శృంగారం.... శృంగారం అంటూ ఈయన ఆడవాళ్ల పెట్టిలో కూచున్నారు. నేను పెట్టి పెట్టి తిరిగి తిరిగి చచ్చి చెడి వెదికి తెచ్చాను...." అన్నారు జరుక్ కోపంగా.

"అమలిన శృంగారానికి ఆడవాళ్ల పెట్టి దేనికి...." అప్పర్ బెర్ట్ మీంచి కృష్ణశాస్త్రి ప్రశ్న.

"స్త్రీ లేక శృంగారము వుండదు కదా! నా అమలిన శృంగారం ఆడవాళ్ల పెట్టిలోనే సాధ్యమోయి సఖుడా" అని రాయప్రోలు వారు జవాబు.

"పైగా క్షణక్షణం ఈ నెత్తిన నీళ్లు జల్లుకోడం.... మీద పడ్డాయని కో పాసెంజెర్లతో ఘర్షణలూ - సర్ది చెప్పి తీసుకొచ్చేసరికి నా తలప్రాణం తోకకివచ్చింది... మరో పులిమీద పుట్ర. ఆడవాళ్ళ పెట్టెలో గుడిపాటి వెంకటాచలం నన్ను ముట్టు కున్నాడు స్నానం చేయాలంటూ వీరు నన్ను తింటున్నారు...." ఘాటుగా నిట్టూర్చారు జలసూత్రం.

"సరే - టిక్కెట్లెక్కడా...."

"నా దగ్గర అన్నీ లేవు - కొన్నే వున్నాయి."

"అదేమిటయ్యా - అన్నీ ఏ దగ్గరేగా వుంట...."

"నిజమే. అది వేరే కథ. గుడిపాటి వెంకటాచలం మొదట్లోనే మనతో చీలిపోయి ఇంకో లేడీస్ కంపార్ట్ మెంట్ లో ఎక్కాడుకదా! ఆ బోగీలో నిలబడి అయిదారు స్టేషన్లదాకా 'పుమెన్స్ లిబ్' మీద వుపన్యాసం యిచ్చాడు...."

"ఆ.... తర్వాత...." అడిగారెవరో ఆత్రంగా.

"తర్వాత.... ఏదో స్టేషన్ లో అయిదారు మంది స్త్రీ ప్యాసింజెర్లతో దిగిపోయాడు. ఇప్పుడు నా దగ్గర టిక్కెట్లలో అయిదు షార్టు...." అని కథ ముగించారు రుక్మిణీనాథం.

"మరీ ఆశ్చర్యం.... పైగా అయిదారుగురినా... అమ్మో?" అని ఆశ్చర్యంతో ముణిగిపోయారు పిలకా గణపతిశాస్త్రిగారు. రాయప్రోలువారు అందరిమీదా కూర్చోదకం చల్లారు. కూతవేసి రైలు బయలుదేరింది - వైతాళికులతో. ●

కవుల రైలు

తెలుగుదేశం కవులతో నిండి మూడవ తరగతి రైలు పెట్టెలాగ క్రిక్కిరిసి పోయింది. "ఇంక జాగాలేదు" అని కేక లేస్తున్నా వినిపించుకోక చవకగా అమ్మే టిక్కెట్లు కొనుక్కుని కొత్త కవులు తోసుకు లోపలికెగబడుతున్నారు. కొందరు ఫుట్ బోర్డులమీద నిలబడి, కొందరు కమ్మీలు పట్టుకొని వేలాడుతున్నారు.

ఒకావిడ మేలిముసుగు వేసుకుని వచ్చింది. సుతారంగా అందంగా వుంది. కళ్ళలో అపూర్వమైన వెలుగు. ఎర్రని పెదవుల్లో తియ్యని సిగ్గు వొంపులు. వెన్నె

లనీ, ఉషఃకాంతినీ, మల్లెపువ్వుల్నీ, మంచిగం ధాన్సీ, రత్నాల్నీ కలబోసి మనమీద జల్లినట్టు అనిపిస్తుంది ఆవిడని చూస్తే... అక్కడ దగ్గరలో నిలుచుంటే...

ఆవిడ నిస్సృహగా చూసింది రైలు పెట్టెకేసి. లోపలి బొగ్గుపులుసు గాలి, చుట్టపాగా వాగుడూ కలసి పెట్టెలోంచి బయటికి దుర్భరంగా వ్యాపిస్తున్నాయి.

ఇక్కడ చోటులేదు దయ చేయపమ్మా, నువ్వుకూడానా మా ఖర్చు" వగలొలుకబోసుకుంటూ అన్నాడొక చుట్ట ఆసామీ కాండ్రించి ఉమ్మివేస్తూ. ఆయన కవి శార్దూల బిరుదాంకితుడు. అప్పకవీయం అడ్డంగా బట్టి వేశాడు.

"నోష్టేస్ మేడమ్ వెరీ సారీ" అంటూ కన్నుగీటాడొక నవయువకుడు గాగుల్లు తీసి. సెకండ్ హాండ్ బీడి నోట్లొ ఉంచుకునే.

కొందరు వెకెలిగా నవ్వారు కొందరు దగ్గారు. మరికొందరు యీలలు వేశారు. పాపం ఆవిడ వెనక్కి తిరిగి జాలిగా వెళ్ళి పోయింది. రైలు కదలి పోయింది. స్టేషన్ మేష్టరా వచ్చే ఆమెని చూచి "పాపం చోటు లేదా అమ్మా. నీ పేరు?" అని అడిగాడు.

"కవిత" అందా సుందరి.

కవుల రైలు వడివడిగా గమ్యం తెలి కుండా వెళ్ళిపోతోంది. ●